



**QORTI ĊIVILI
PRIM' AWLA
SEDE KOSTITUZZJONALI**

**ONOR IMHALLEF
DR FRANCESCO DEPASQUALE
LL.D. LL.M. (IMLI)**

Seduta ta' nhar it-Tlieta

Erbgha u ghoxrin (24) ta' Jannar 2022

Rikors Numru 648/2021 FDP

Fl-ismijiet

Jason Masini (K.I.29672G)

Vs

L-Avukat tal-Istat

Il-Qorti:-

1. Rat ir-rikors datat 8 ta' Ottubru 2021, li permezz tiegħu r-rikorrent talab is-segweni:

1. Illi l-esponenti tressaq quddiem il-Qorti tal-Magistrati b'ċitazzjoni u gie akkużat bis-segweni imputazzjonijiet:

Akkużat talli f'dawn il-gzejjer, Ġunju 2015 u fix-xhur ta' qabel, b'diversi atti magħmulin fi żminijiet differenti li jiksru l-istess disposizzjoni tal-liġi u li ġew magħmula b'risoluzzjoni waħda:

1. Approprja ruħu, billi dawwar bi profit għalih jew għal persuna oħra, is-somma ta' aktar minn hamest elef ewro

(€5,000) taht titolu illi jgib miegħu l-obbligu tar-radd tal-ħaġa jew li jsir użu minnha speċifikat, liema somma giet fdata lilu minħabba l-professjoni, industrija, kummerċ, kariga jew servizz tiegħu, għad-dannu tal-Malta Council for Culture and the Arts fi ħdan il-Ministeru tal-Ġustizzja, Kultura u Gvern Lokali.

2. U talli bħala uffiċjal jew impjegat pubbliku illi, għal xi vantaġġ privat tiegħu jew għall-benefiċċju ta' xi persuna jew entita' oħra, għamiel użu ħazin minn flejjes tal-Gvern jew tal-privat, karti ta' kreditu jew dokumenti, titoli, atti jew ħwejjeg mobbli, illi jkunu ġew fdati lilu minħabba l-kariga jew impjieg tiegħu għad-detriment tal-Malta Council for Culture and the Arts fi ħdan il-Ministeru tal-Ġustizzja, Kultura u Gvern Lokali.

3. U aktar talli irrenda ruħu reċidiv ai termini tal-Artikoli 49 u 50 tal-Kap 9 tal-Liġijiet ta' Malta b'sentenza deciża mill-Qorti tal-Appell Kriminali fl-ismijiet Pulizija vs Jason Masini (deciża fis-sbatax ta' Gunju tas-sena 2011) liema sentenza hi definittiva u ma tistgħax tiġi mibdula.

2. Illi b'sentenza tal-Qorti tal-Maġistrati (Malta) bħala Qorti ta' Ġudikatura Kriminali fl-ismijiet 'Il-Pulizija vs Jason Masini' mogħtija nhar il-11 ta' Settembru 2017 fuq l-imputazzjoni miġjuba kontra l-istess esponenti, l-Qorti filwaqt li ma sabitx ħati lill-esponent tat-tieni (2) il-imputazzjoni u tal-addebitu tar-reċediva miġjuba fil-konfront tiegħu u minnhom illiberatu, wara li rat l-artikolu 293, 294 u 310 (1)(a) tal-Kapitolu 9 tal-Liġijiet ta' Malta sabet lill-imputat ħati tal-ewwel (1) imputazzjoni miġjuba fil-konfront tiegħu iżda bl-applikazzjoni tal-artikolu 22 tal-Kapitolu 446 tal-Liġijiet ta' Malta illiberatu bil-kundizzjoni li ma jwettaqx reat ieħor fi żmien sentejn.

3. Illi l-esponenti ħassu aggravat bis-sentenza tal-Qorti tal-Maġistrati (Malta) bħala Qorti ta' Ġudikatura Kriminali u minnha interpona appell.

4. Illi b'sentenza tal-1 tal-Lulju 2020 l-Qorti tal-Appell Kriminali ċaħdet l-appell tal-esponenti.

5. Illi naxxenti minn dawn il-proċeduri, l-esponent għandu żewġ lanjanzi ta' natura kostituzzjonali;

6. Illi fl-ewwel lok s-sentenzi mertu ta' dawn il-proċeduri jikkontjenu konstatazzjoni ta' fatt manifestament żbaljati li kienu jinċidu fuq il-kolpevolezza o meno tar-rikorrent. Dan minnu nnifsu għandu żewġ raminifikazzjonijiet. Fl-ewwel lok, anke skond ġurisprudenza tal-Qorti

Ewropea dwar id-Drittijiet tal-Bniedem fi Strasburgu, fejn Qorti tkun għarblet il-provi b' mod tant manifestament erronju li tkun waslet għal konkluzjonijiet manifestament irragonevoli, dan minnu nnifsu jammonta għal ksur tad-dritt għal smiġħ xieraq u f' dak il-każ ir-rimedju opportun għal dak il-ksur għandu jkun li dik is-sentenza hekk manifestament hażina tiġi mhassra u l-kawża deċiża mill-gdid (ara Carmel Saliba vs Malta, 29 ta' Novembru 2016). Fit-tieni lok, f' ċirkostanzi bħal dawn, fejn il-Qorti kkonduciet apprezzament tal-fatti manifestament żbaljat, li kieku l-esponent kien qiegħed fil-kamp ċivili fejn ma hemm l-ebda riskju ta' teħid ta' liberta' personali, l-esponent kien ikollu r-rimedju ta' ritrattazzjoni. Fil-kamp penali ir-rimedju ta' ritrattazzjoni huwa ristrett biss għal każ ta' ġuri. Fil-fatt id-dispożizzjoni tal-kap 9 li tirregola r-ritrattazzjoni ma gietx emendata maż-żminijiet sabiex tirrefletti it-tibdil fil-kompetenza tal-Qorti Kriminali ta' Malta. Meta din id-dispożizzjoni kienet originarjament introdotta fil-kodiċi penali din kienet tkopri każijiet bħal tar-rikorrenti għaliex il-kompetenza tal-Qorti tal-Maġistrati Malta kienet ristretta hażna. Galadarba il-kompetenza tal-Qorti tal-Maġistrati illum żdiedet b' tali mod li persuni li jidhru quddiem l-istess Qorti jistgħu jintbghatu sa massimu ta' tmax-il sena prigunerija, il-fatt li persuni li l-każijiet tagħhom jinvolvi l-possibilita' tat-teħid tal-liberta' tagħhom huma prekluzi mid-dritt ta' ritrattazzjoni huwa leżiv tad-drittijiet kostituzzjonali tagħhom;

7. Illi inoltre l-esponent isostni li saret diskriminazzjoni fil-konfront tiegħu stante l-fatt li kif se jkun qiegħed jingħad f' dan ir-rikors f' każ ieħor li huwa identiku bħal tiegħu, l-Onorabbli Qorti Kriminali ma kinitx sabet lill-akkużat hati tal-imputazzjonijiet dedotti fil-konfront tiegħu. Id-diskriminazzjoni seħħet fil-konfront tar-rikorrent mhux fir-rigward tal-piena iżda rigward is-sejbien ta' htija o meno tal-esponenti.

8. L-ilmenti Kostituzzjonali tal-esponenti

- 8.1 Ksur tal-Artikolu 6 u l-Artikolu 13 tal-Konvenzjoni Ewropea tad-Drittijiet tal-Bniedem u l-Artikolu 39 tal-Kostituzzjoni ta' Malta.*
- 8.2 Illi l-esponenti hażsu aggravat mid-deċiżjoni tal-Qorti tal-Appell Kriminali madanakollu ma kellux rimedji oħra x'jeżerċita stante l-fatt li tali appell huwa finali.*
- 8.3 Illi id-deċiżjoni kemm tal-Qorti tal-Appell kif ukoll tal-Qorti tal-Maġistrati qabilha kienet leżiva għad-drittijiet tiegħu stante l-fatt li kienet deċiżjoni bbażata fuq apprezzament manifestament żbaljat ta' fatti, haża li f' sentenza kriminali hija ferm aktar perikoluża billi hemm ir-riskju tat-teħid tal-liberta' tal-persuna akkużata.*

- 8.4 *Illi f'Malta filwaqt li fil-kamp Ċivili, il-leġislatur ħaseb għar-rimedju tar-ritrattazzjoni mhux l-istess jista' jingħad għal dak li jikkonċerna l-kamp penali fejn id-deċiżjoni tal-appell hija waħda finali u l-individwu li jhossu aggravat minnha ma jistax jutiliżza r-rimedju tar-ritrattazzjoni jew jirrikorri għal xi rimedju ieħor.*
- 8.5 *Illi huwa minnu li r-rimedju ta' ritrattazzjoni huwa ritenut bħala rimedju straordinarju iżda tenut kont tal-fatt illi fil-kamp ċivili l-liġi tipprovdi għall-possibilita' tar-rimedju ta' ritrattazzjoni biex tindirizza sitwazzjonijiet ta' ingustizzja gravi, huwa ferm mankanti l-ordinament ġuridiku Malti li fil-kamp penali fejn deċiżjoni ingusta jista' jkollha effetti daqstant aktar detrimental għall-individwu dan ir-rimedju mhux disponibbli fil-każijiet li jistgħu jwasslu għal piena ta' priġunerija, ħlif fil-fazi ta' ġuri;*
- 8.6 *Illi Artikolu 811 tal-Kapitolu 12 tal-Liġijiet ta' Malta jindika kif kawża deċiża b'sentenza mogħtija fi grad ta' appell jew mill-Qorti Ċivili, Prim' Awla, fil ġurisdizzjoni kostituzzjonali tagħha, tista', fuq talba ta' waħda mill-partijiet li jkollha interess, tiġi ritrattata, wara li qabel xejn tiġi mħassra dik is-sentenza, għal diversi raġunijiet fosthom għal żbalji manifesti;*
- 8.7 *Illi fil-kamp penali l-uniku darba li l-akkużat jista' jitlob sabiex il-każ tiegħu jerga' jinstema' mill-ġdid huwa biss f'każ ta' ġuri. Bir-rispett dan id-dritt kien ġie mogħti lill-imputat fi żmien meta kull reat li kien jeċċedi l-ħamsin lira Maltin, l-akkużat kien jgħaddi ġuri. Huwa evidenti li meta l-leġiżlatur irreveđa l-ġurisdizzjoni tal-Qrati ta' kompetenza kriminali huwa naqas li jikkunsidra li jekk ma jemendax ukoll il-provvedimenti tal-liġi li jirregolaw ir-ritrattazzjoni fil-kamp penali allura dan kien iwassal (kif fil-fatt wassal) għal menomazzjoni tal-għodda proċedurali disponibbli għall-imputat u senjatament wassal biex l-imputat ikollu inqas protezzjoni tad-dritt tiegħu għal smiġħ xieraq billi ġew drastikament ridotti l-mezzi li tagħti l-liġi biex tiggarrantixxi li jkun hemm mod li wieħed jimpunja deċiżjoni minħabba raġunijiet gravi bħal daww imsemmija fl-Artikolu 811 tal-Kap.12 (li b'xi mod jew ieħor kollha jwasslu għal nuqqas ta' smiġħ xieraq);*
- 8.8 *Illi fil-każ tiegħu l-esponenti jsostni li saru żbalji fil-Qrati Kriminali, u li tali żbalji jirrigwardaw konstatazzjoni ta' fatti li fil-Kamp Ċivili kienu jammontaw għal bażi legali biex wieħed ikollu l-jedd jirrikorri għall-istitut tar-ritrattazzjoni, kif sejjer jintwera wkoll ampjament fit-trattazzjoni ta' din il-kawża;*

- 8.9 *Illi l-esponent jirrileva wkoll illi l-Qorti tal-Appell, u l-Qorti tal-Maġistrati qabilha, naqsu kompletament milli jqisu li bħala stat ta' fatt il-flus in kwistjoni kienu ġew imrodha lura mill-esponent addirittura qabel ma saret il-kwerela u li allura fil-mument li saret il-kwerela diġa' ma kienx hemm l-elementi tar-reat kif tridhom il-liġi, aħseb u ara kemm seta' jiġi misjub ħati tar-reat snin wara. Il-fatt li l-Qorti ta' kompetenza kriminali naqsu li jikkunsidraw dan il-fatt kruċjali wassal għal ingustizzja gravi u manifesta fejn persuna nstabet ħatja meta kjarament ma kienx hemm il-fatti li setgħu jsostnu l-akkuża miġjuba kontra tagħha. Addirittura konkluzjoni bħal dik hija waħda tant manifestament żbaljata li l-ebda ġudikant li ma kellu raġjonevolment jasal għaliha, aktar u aktar fil-kamp kriminali fejn il-ħtija trid tkun ibbażata fuq l-eliminazzjoni ta' kull dubju dettat mir-raġuni;*
- 8.10 *Illi inoltre l-esponenti soffra diskriminazzjoni. Dan qiegħed jingħad għaliex f'każ identiku bħal tiegħu u bl-istess fatti bħal tiegħu, l-Onorabbli Qorti iddeċidiet l-oppożizzjoni u ċioe fil-każ tiegħu l-Onorabbli Qorti sabet sejbien ta' ħtija, filwaqt li fil-każ l-ieħor l-Onorabbli Qorti ma sabet sejbien ta' ħtija.*
- 8.11 *Illi għalhekk hawnhekk m'għandniex sitwazzjoni ta' piena differenti, iżda sitwazzjoni fejn l-Onorabbli Qorti f'każ minnhom ma sabet sejbien ta' ħtija filwaqt li fil-każ l-ieħor sabet sejbien ta' ħtija u l-liġi ma ttipprovdi ebda rimedju legali li jista' jkun utilizzat mill-esponenti.*
- 8.12 *Illi għalhekk l-intimat soffra leżjoni tad-drittijiet tiegħu kif protetti bl-Artikolu 6 u l-Artikolu 13 tal-Konvenzjoni Ewropea dwar id-Drittijiet tal-Bniedem u l-Artikolu 39 tal-Kostituzzjoni ta' Malta kif se jiġi ttrattat aktar fid-dettal waqt is-smiġħ tal-kawża.*
- 8.13 *Illi l-esponenti hassu aggravat bid-deċiżjoni tal-Qorti tal-Appell Kriminali. Dan qiegħed jingħad b'mod partikolari għaliex tant kienet żbaljata l-konkluzjoni tal-Qorti fil-każ tal-esponent li li f'deċiżjonijiet oħrajn (prattikament identiċi) tal-Onorabbli Qorti tal-Appell, l-akkużati ma nstabux ħatja tar-reat t'approprjazzjoni indebita u dan għall-fatt li huma rrifondew il-flus waqt il-mori tal-kawża, filwaqt li l-esponenti li kien għadda l-flus kollha propju qabel ma nħarġu l-imputazzjonijiet fil-konfront tiegħu xorta waħda nstab ħati tar-reat tal-appropriazzjoni indebita;*

- 8.14 *Illi senjatement fl-appell kriminali fl-ismijiet Il-Pulizija vs. Siegfried Borg Cole, deċiż fit-23 ta' Diċembru 2003, l-Onorabbli Qorti ddikjarat illi:*

“Fil-pessima ipotesi kull ma jista' jingħad fil-konfront ta' l-appellant hu li hu ttraskura, minħabba xogħol ieħor li kellu, li jagħti l-attenzjoni dovuta lit-talba ta' Gaglione biex isiru l-kontegġi kemm jista' jkun malajr ħalli li dan jgħaddilu l-flus li kienu tiegħu. Fin-nuqqas ta' l-element formali tar-reat, l-aktar li seta' kien passibbli l-appellat kien għal proċeduri ċivili, iżda ċertament ma kien hemm gatt lok ta' dawn il-proċeduri penali.”

Illi għalhekk f'dak il-każ l-Onorabbli Qorti ma sabitx lill-akkużat hati tal-akkużi imputabbli fil-konfront tiegħu.

- 8.15 *Illi fil-każ tal-esponenti kemm il-Qorti tal-Maġistrati bħala Qorti ta' Ġudikatura Kriminali u anke il-Qorti tal-Appell Kriminali użaw kejl differenti minn dak użat fl-appell kriminali Il-Pulizija vs. Siegfried Borg Cole u b'mod irragonevoli għall-aħħar sabu lill-esponent hati tar-reat ta' misapproprjazzjoni.*
- 8.16 *Illi dan qiegħed jingħad għaliex hawnhekk f'dawn iz-żewġ każijiet għandna sitwazzjoni simili, anzi fil-każ tal-esponent kien aktar ċar li r-reat ma kienx jissussisti. Fil-każ il-Pulizija vs. Siegfried Borg Cole, l-akkużat għadda l-flus wara li rċieva ċ-ċitazzjoni iżda qabel ma bdew il-provi tad-difiża. Minn naħa l-oħra fil-każ tal-esponent, l-esponenti mhux talli għadda l-flus, iżda addirittura l-flus għaddihom saħansitra qabel ma giet ippreżentata l-kwerela fil-konfront tiegħu. Madanakollu f'dan il-każ l-esponenti xorta waħda nstab hati t'approprjazzjoni indebita;*
- 8.17 *Illi effettivament għalhekk il-Qorti ta' kompetenza kriminali fil-każ tal-esponent sabu htija meta kien hemm wieħed mill-elementi tar-reat nieqes, u dan billi injoraw totalment il-fatti ċari li rriżultaw mill-provi;*
- 8.18 *Illi l-esponenti fl-opinjoni umli tiegħu jinsisti li huwa gústament ħassu aggravat mid-deċiżjoni tal-Qorti tal-Appell Kriminali, madanakollu tali deċiżjoni hija finali, iżda tibqa' deċiżjoni li ttieħdet bi ksur tad-drittijiet fundamentali tiegħu u għalhekk huwa qed jirrikorri għal dawn il-proċeduri;*
- 8.19 *Illi r-rimedju li l-esponenti jidhirlu li jkun l-aktar xieraq biex jiġu radriżzati l-vjolazzjonijiet sofferti minnu huwa li s-sentenzi tal-Qorti tal-Appell u tal-Qorti tal-Maġistrati ta' Ġudikatura*

Kriminali jiġu mħassra, u li l-esponent jingħata kumpens għall-vjolazzjonijiet riskontati minnu, salv kull rimedju ieħor opportun li din l-Onorabbli Qorti jidhrilha xieraq biex tispurġa kompletament il-vjolazzjoni;

Għaldaqstant u għar-raġunijiet hawn elenkati, l-eponenti umilment jitlob li din l-Onorabbli Qorti jogħgħobha:

- 1. Tiddikjara illi bil-fatti kif fuq esposti, u in partikolari bid-deċiżjonijiet tal-Qorti tal-Maġistrati bhala Qorti ta' Ġudikatura Kriminali tal-11 ta' Settembru 2017 u tal-Qorti tal-Appell Kriminali tal-1 ta' Lulju 2020 fil-każ Il-Pulizija vs Jason Masini, u għar-raġunijiet hawn fuq premeffi, ġew leżi d-drittijiet fundamentali tar-rikorrent kif protetti bl-Artikolu 6 tal-Konvenzjoni Ewropea dwar id-Drittijiet u l-Libertajiet Fundamentali tal-Bniedem u l-Artikolu 39 tal-Kostituzzjoni ta' Malta;*
- 2. Tiddikjara illi bil-fatt li fil-każ tal-esponent (fl-ismijiet Il-Pulizija vs Jason Masini deċiż mill-Qorti tal-Appell fl-1 ta' Lulju 2020) il-liġi Maltija ma tipprovdix ir-rimedju tar-ritrattazzjoni jammonta għal ksur tad-drittijiet fundamentali tal-esponenti kif protetti mill-Artikolu 6 u mill-Artikolu 13 tal-Konvenzjoni Ewropea tad-Drittijiet u l-Libertament Fundamentali tal-Bniedem u mill-Artikolu 39 tal-Kostituzzjoni ta' Malta;*
- 3. Konsegwentement tħassar is-sentenzi tal-Qorti tal-Appell Kriminali tal-1 ta' Lulju 2020 u dik tal-Qorti tal-Maġistrati bhala Qorti ta' Ġudikatura Kriminali tal-11 ta' Settembru 2017 fil-proċeduri fl-ismijiet Il-Pulizija vs Jason Masini u tordna li l-partijiet jitqiegħdu fl-istess posizzjoni bħal ma kienu qabel ma ngħatat is-sentenza tal-11 ta' Settembru 2017;*
- 4. Tiddikjara li għar-raġunijiet fuq esposti l-esponent soffra vjolazzjoni tad-dritt tiegħu li ma jkunx diskriminat u dan bi ksur tal-Artikolu 14 tal-Konvenzjoni Ewropea dwar id-Drittijiet u l-Libertajiet Fundamentali tal-Bniedem;*
- 5. Tillikwida ammont ta' kumpens għad-danni pekunarji u non-pekunarji għall-vjolazzjonijiet hawn imsemmija;*
- 6. Tikkundanna lill-intimati jħallsu l-kumpens hekk likwidat;*
- 7. Tagħti kull rimedju, ordni jew provvediment ieħor li jidrilha li huwa xieraq sabiex tiżgura l-protezzjoni tad-drittijiet fundamentali tal-esponenti u safejn huwa possibbli tqiegħdu fl-istat li kien fih qabel il-vjolazzjoni;*

Bl-ispejjeż.

2. Rat illi fil-20 ta' Diċembru 2021 l-Avukat tal-Istat irrisponda għal dak mitlub billi qajjem is-segweni difiżi:

1. *Illi in suċċint, ir-rikorrent instab ħati ta' misappropjazzjoni mill-Qorti tal-Maġistrati (Malta) bħala Qorti ta' Ġudikatura Kriminali iżda bl-applikazzjoni ta' l-artikolu 22 tal-Kap 446 tal-Liġijiet ta' Malta, din l-istess Qorti illiberatu bil-kundizzjoni li ma jwettaqx reat ieħor fi żmien sentejn. Ir-rikorrent ħassu aggravat u ntavola appell minn din id-deċiżjoni. Sussegwentament is-sentenza ta' l-ewwel Qorti giet ikkonfermata mill-Qorti tal-Appell Kriminali bl-Onor. Imħallef li ppresjeda fil-kawża jikkonkludi: “żgur li l-piena ma kinetx manifestly excessive. Jekk xejn kienet piena żgħira meta imqabbla mar-reat”. Ġara għalhekk li għal darb' oħra r-rikorrent ngħata sentenza li ma kinetx għall-gosti tiegħu, u b'hekk pretenda li l-liġi penali għandha tagħtih it-tielet ċans quddiem qorti differenti, biex jipprova joħroġ għal kollox 'clean';*

2. *Filfatt fir-rikors promotur fil-kawża odjerna, ir-rikorrent jilmenta mill-fatt li l-liġi ma tagħtux aktar rimedji x'jutilizza fil-kamp penali, wara li huwa eżawrixxa d-dritt t'appell. Jallega għalhekk li huwa qiegħed ibati minn ksur tad-dritt għal smiġh xieraq hekk kif sanċit fl-Artikolu 39 tal-Kostituzzjoni ta' Malta u l-Artikolu 6 tal-Konvenzjoni Ewropeja tad-Drittijiet tal-Bniedem. Jallega li d-dritt fundamentali għar-rimedju effettiv hekk kif sanċit fl-Artikolu 13 tal-Konvenzjoni qiegħed ukoll jiġi leż. Minbarra dan, iżid jgħid li sofra minn diskriminazzjoni bi ksur tal-Artikolu 14 tal-Konvenzjoni, u dan minħabba l-fatt li skond hu, persuna oħra li kellha akkużi identiċi għal tiegħu giet illiberata bħalu – iżda mhux bil-kundizzjoni li ma terġax twettaq reat ieħor fi żmien sentejn – bħal ma gie ikkundizzjonat għalih hu;*

3. *Illi l-esponent qiegħed tramite din ir-risposta jirrispingi l-allegazzjonijiet tar-rikorrent u l-pretensjonijiet marbutin magħhom stante li dawn huma għal kollox infondati fil-fatt u fid-dritt;*

4. *Illi jibda' biex jingħad li l-Artikolu 39 (1) tal-Kostituzzjoni ta' Malta jipprovdi li 'kull meta xi hadd ikun akkużat b'reat kriminali huwa għandu, kemm-il darba l-akkuża ma tiġix irtirata, jiġi mogħti smiġh xieraq għeluq żmien raġonevoli minn qorti indipendenti u imparzjali mwaqqfa b'liġi'. L-Artikolu 6 tal-Konvenzjoni Ewropeja jmur oltre' meta jipprovdi li s-smiġh għandu jkun pubbliku u għandu jkun quddiem qorti jew tribunal indipendenti u mparzjali mwaqqaf bil-liġi. L-esponent jirriveva illi ma sar xejn matul il-proċess kriminali li b'xi mod seta' jinċidi fuq id-drittijiet tar-rikorrent, u ma jirriżulta minn imkien li*

b'xi mod giet mittiefsa xi waħda mill-protezzjonijiet mogħtija bl-Artikolu 39 (1) tal-Kostituzzjoni ta' Malta u bl-Artikolu 6 tal-Konvenzjoni Ewropeja;

5. Illi f'dan ir-rigward jingħad ukoll li: (a) il-proċeduri kollha nżammu u ġew determinati minn qorti ndipendenti u mparzjali; (b) ir-rikorrent kellu aċċess għall-qorti; (ċ) is-smiġħ kollu sar fil-presenza tar-rikorrent; (d) il-partijiet ġew trattati b'mod ugwali mingħajr ebda vantaġġ proċedurali minn xi persuna fuq oħra; (e) ir-rikorrent ingħata l-opportunità kollha biex jiddefendi l-każ tiegħu mingħajr xkiel; (f) r-rikorrent kien meġħjun minn avukat tal-fiduċja tiegħu tul il-proċeduri; u (g) ir-rikorrent ingħata ż-żmien u l-facilitajiet xierqa għall-preparazzjoni tal-każ tiegħu;

6. Illi subordinatament, u mingħajr preġudizzju għas-suespost, l-aġir tal-qorti ċertament ma kienx u ma huwiex abbużiv jew jonqos li josserva l-prinċipji tal-ġustizzja naturali. Il-Qorti aġixxew korrettament skond il-Liġi u fil-parametri mposti mill-Liġi u bl-ebda mod ma ppreġudikaw id-drittijiet tar-rikorrent;

7. Illi subordinatament, u mingħajr preġudizzju għas-suespost, l-Artikolu 13 tal-Konvenzjoni jipprovdi s-segwenti:

'Kull min ikollu mharsa d-drittijiet u l-libertajiet tiegħu kontemplati f'din il-Konvenzjoni għandu jkollu rimedju effettiv quddiem awtorita' nazzjonali għalkemm dan il-ksur ikun sar minn persuni li jkunu qed jaġixxu f'kariga uffiċjali'.

L-ordinament ġuridiku penali Malti jipprovdi li meta persuna tħossha aggravata minn sentenza ta' qorti ta' l-ewwel istanza, tista' tintavola appell quddiem il-qorti tal-appell kriminali. Ir-rikorrent kellu rimedju ta' appell, użah u ma rnexxilux jikkonvinċi lill-qorti tal-appell biex tħassar is-sentenza tal-Qorti tal-Maġistrati (Malta) bħala Qorti ta' Ġudikatura Kriminali. Il-Legislatur bl-ebda mod ma ppreġudika d-drittijiet tar-rikorrent meta waqaf milli jagħti rimedju ulterjuri wara l-appell. Il-Legislatur għandu kull dritt jiddeċiedi u jaqta' linja kif wara kollox dejjem jagħmel biex jiddetermina sa fejn persuna tista' tibqa' iġġebbed l-ilment tagħha. Il-fatt li r-rikorrent ma kienx sodisfatt bl-eżitu tal-kawża, ma jfissirx li l-liġi nostrana hija 'lacking'. Ma jfissirx li l-Istat jew xi organu tiegħu naqas milli jagħti smiġħ xieraq lir-rikorrent u milli jagħtih rimedju effettiv;

8. Illi subordinatament, u mingħajr preġudizzju għas-suespost, l-Artikolu 14 jaqra is-segwenti:

'It-tgawdija tad-drittijiet u libertajiet kontemplati f'din il-Konvenzjoni għandha tiġi assigurata mingħajr diskriminazzjoni

għal kull raġuni bħalma huma s-sess, razza, kulur, lingwa, reliġjon, opinjoni politika jew opinjoni oħra, oriġini nazzjonali jew soċjali, assoċjazzjoni ma' minoranza nazzjonali, proprjeta', twelid jew statut ieħor'.

L-esponent jeċepixxi li l-ilment tar-rikorrent ma jaqa' taħt l-ebda kategorija fil-lista eżawrjenti msemmija taħt l-Artikolu 14 tal-Konvenzjoni, u għalhekk ċertament ma jistax jirriżulta ksur tad-drittijiet tar-rikorrent taħt dan l-artikolu;

9. Illi fid-dawl ta' dan kollu u tal-pre-ċitati Artikolu 39 tal-Kostituzzjoni ta' Malta u l-Artikolu 6, 13 u 14 tal-Konvenzjoni Ewropeja tad-Drittijiet tal-Bniedem, l-esponent isostni li r-rikorrent ma sofra minn ebda ksur tad-drittijiet fundamentali, u li l-ordinament guridiku penali Malti ma huwiex leżiv għad-drittijiet fundamentali;

10. Illi jsegwi għalhekk li t-talbiet rikorrenti għandhom jiġu miċhuda fl-intier tagħhom minn din l-Onorabbli Qorti;

11. Salv' eċċezzjonijiet ulterjuri jekk ikun il-każ.

Għaldaqstant, fid-dawl ta' dan kollu, l-esponenti umilment jitolbu lil din l-Onorabbli Qorti joghġobha tiċhad it-talbiet kollha tar-rikorrenti bl-ispejjeż kontra tagħhom.

Provi:

3. Rat illi fl-20 ta' Jannar 2022, il-Qorti ordnat l-allegazzjoni tal-atti tal-każ il-**'Pulizija vs Jason Masini'** kif deċiża, fil-Prim' Istanza quddiem il-Qorti tal-Maġistrati fil-11 ta' Settembru 2017 u finalment mill-Qorti tal-Appell Kriminali fl-1 ta' Lulju 2020.
4. Rat illi r-Registratur tal-Qrati u Tribunali Kriminali, permezz ta' nota ippreżentata fl-24 ta' Jannar 2022, in ottemperanza mad-digriet tal-20 ta' Jannar 2022, ġew ippreżentati l-atti tal-proċeduri Kriminali fl-ismijiet Il-Pulizija vs Jason Masini. (fol 18).
5. Rat li r-rikorrent Jason Masini, permezz ta' nota ippreżentata fis-16 ta' Marzu 2022, ippreżenta sentenza tal-Appell Kriminali numru 21/2003 fl-ismijiet 'Il-Pulizija vs Avukat Dr. Siegfried Borg Cole' deċiż fit-23 ta' Diċembru 2003 mill-Qorti tal-Appell Kriminali. (fol 20 *et sequitur*).
6. Rat in-nota ta' sottomissjonijiet ta' Jason Masini ippreżentata fis-6 ta' Lulju 2022.
7. Rat in-nota ta' sottomissjonijiet tal-Avukat tal-Istat ippreżentata fit-28 ta' Ottubru 2022 (fol 42).
8. Rat illi fit-3 ta' Novembru 2022 il-kawża ġiet differita għas-sentenza.

Fatti tal-każ

9. Jirrizulta li r-rikorrent, fil-21 ta' April 2016, gie akkużat:
 - a. li dawwar bi profitt għalih jew persuna oħra, is-somma ta' hamest elef Ewro taħt titolu li jgħib miegħu l-obbligu tar-radd tal-ħaġa, liema somma kienet għet fdata lilu fil-qadi ta' dmirijiet tax-xogħol tiegħu.
 - b. Li bħala uffiċċjal pubbliku għamel użu ħażin ta' flejjes fdati lilu għad-detriment tal-Malta Council for Culture and the Arts.
10. Jirrizulta li l-Qorti tal-Maġistrati (Malta) bħala Qorti ta' Ġudikatura Kriminali, fl-1 ta' Settembru 2017, sabet lill-imputat ħati biss ta' l-ewwel imputazzjoni miġjuba fil-konfront tiegħu, u, bl-applikazzjoni tal-artikolu 22 tal-Kap 446 tal-Liġijiet ta' Malta, lliberatu bil-kundizzjoni li ma jwettaqx reat ieħor fi żmien sentejn. (Ara fol 24 tal-inkartament anness tal-Qorti tal-Appell Kriminali 370/2017).
11. Jirrizulta li Jason Masini ħassu aggravat b'din is-sentenza tal-Qorti tal-Maġistrati (Malta) bħala Qorti ta' Ġudikatura Kriminali, u minnha interpona appell.
12. Jirrizulta li fid-deċiżjoni tal-Qorti tal-Appell Kriminali, tal-1 ta' Lulju 2020, gie deċiż li l-Qorti tal-Maġistrati (Malta) bħala Qorti ta' Ġudikatura Kriminali, setgħet legalment u raġonevolment issib ħtiġa tal-appellant tar-reat ta' l-appropriazzjoni indebita, b'hekk il-Qorti tal-Appell Kriminali ċaħdet l-appell ta' Jason Masini, u kompli jingħad, li Jason Masini ingħata piena żgħira meta imqabbla mar-reat.

Ikkunsidrat

13. Jirrizulta, illi r-rikorrent qiegħed permezz tal-azzjoni preżenti, jilmenta li sofra leżjoni tad-drittijiet tiegħu ai termini tal-Artikolu 6 u 13 tal-Konvenzjoni Ewropea għad-Drittijiet tal-Bniedem u a tenur tal-Artikolu 39 tal-Kostituzzjoni ta' Malta. Il-baži ta' l-ilment tar-rikorrent huwa:
 - a. Li, minkejja li kien aggravat mid-deċiżjoni tal-Qorti tal-Appell Kriminali, huwa ma kellux rimedji oħra x'jeżerċta, u għalhekk dana il-fatt jilledu d-drittijiet tiegħu għal smiġħ xieraq.
 - b. Li gie diskriminat meta ma ngħatax l-istess piena illi ngħatat fid-deċiżjoni fl-atti fl-ismijiet Il-Pulizija vs l-Avukat Siegfried Borg Cole, b'hekk qed isostni li sofra vjolazzjoni tad-dritt tiegħu abbaži tal-Artikolu 14 tal-Konvenzjoni Ewropea.
14. Jirrizulta, mill-banda l-oħra, illi l-intimat Avukat tal-Istat, qajjem s-segwent i difiżi:

- a. L-allegazzjonijiet u l-pretensjonijiet tar-rikorrent għandhom jiġu respinti stante li huma infondati fil-fatt u fid-dritt.
- b. Ma sar xejn matul il-proċess Kriminali li b'xi mod seta' jinċidi fuq id-drittijiet tar-rikorrent, u ma jirriżulta minn imkien li b'xi mod giet mittiefsa xi waħda mill-protezzjonijiet mogħtija bl-Artikolu 39(1) tal-Kostituzzjoni ta' Malta u bl-Artikolu 6 tal-Konvenzjoni Ewropea.
- c. Jingħad li (a) il-proċeduri kollha inżammu u ġew determinati minn qorti indipendenti u imparzjali (b) ir-rikorrent kellu aċċess għal qorti (c) is-smiġh kollu sar fil-preżenza tar-rikorrent (d) il-partijiet ġew trattati b'mod ugwali mingħajr ebda vantaġġ proċedurali minn xi persuna jew oħra (e) ir-rikorrent inġhata l-opportunita' kollha biex jiddefendi l-każ tiegħu mingħajr xkiel (f) ir-rikorrent kien meġħjun minn avukat tal-fiduċja tiegħu tul il-proċeduri u (g) ir-rikorrent inġhata ż-żmien u l-faċilitajiet xierqa għall-preparazzjoni tal-każ tiegħu.
- d. L-aġir tal-qrati ċertament ma kienx u ma huwiex abbużiv jew jonqos li josserva l-prinċipji tal-ġustizzja naturali. Il-Qrati aġixxew korrettament skont il-Liġi u fil-parametri imposti mil-Liġi bl-ebda mod ma ppreġudikaw id-drittijiet tar-rikorrent.
- e. Il-Legislatur bl-ebda mod, ma ppreġudika d-drittijiet tar-rikorrent meta waqaf milli jagħti rimedju ulterjuri wara l-appell. Il-Legislatur għandu kull dritt jiddeċiedi u jaqta' linja biex jiddetermina sa fejn persuna tista' tibqa' għegbed l-ilment tagħha. Il-fatt, li r-rikorrent ma kienx sodisfatt bl-eżitu tal-każ, ma jfissirx li l-Istat jew xi organu tiegħu naqas milli jti smiġh xieraq u milli jti rimedju effettiv.
- f. L-ilment tar-rikorrent ma jaqa' taħt l-ebda kategorija fil-lista eżawrenti imsemmija fl-artikolu 14 tal-Konvenzjoni, għalhekk ma jistax jirriżulta ksur ta' drittijiet fundamentali taħt dan l-artikolu.
- g. It-talbiet tar-rikorrenti għandhom jiġu miċhuda fl-intier tagħhom.

Mertu tal-każ

15. Bħala fatti jirriżulta, li r-rikorrent ġie akkużat b'approprijazzjoni indebita, fost atti oħra. Illi l-Qorti tal-Magistrati (Malta) bħala Qorti ta' Ġudikatura Kriminali fil-11 ta' Settembru 2017, ma sabitux ħati tat-tieni imputazzjoni u tal-addebitu tar-reċidiva miġjuba fil-konfront tiegħu u minnhom illiberatu wara li rat l-artikolu 293, 294, u 310 (1)(a) tal-Kapitolu 9 tal-Liġijiet ta' Malta sabiet lill-imputat ħati tal-ewwel imputazzjoni miġjuba fil-konfront tiegħu, iżda bl-applikazzjoni tal-Artikolu 22 tal-Kapitolu 446 tal-Liġijiet ta' Malta illiberatu bil-kundizzjoni li ma jwettaqx reat ieħor.
16. Sussegwentement, Jason Masini, li ma kienx kuntent b'tali deċiżjoni, interpona appell minn din id-deċiżjoni iżda, l-Qorti tal-Appell Kriminali fid-deċiżjoni tal-1 ta' Lulju 2020 ċaħdet l-appell tiegħu. Il-konkluzjoni tal-Qorti tal-Appell Kriminali, kienet tispicċa hekk:

“... żgur li l-piena ma kinitx manifestly excessive. Jekk xejn kienet piena żgħira meta mqabbla mar-reat.”

17. Mhux kuntent minn tali eżitu, ipproċeda biex ippreżenta l-proċeduri odjerni.
18. Fl-odjerni proċeduri, qed jilmenta li ma kellux rimedji oħra x'jeżerċita għaliex id-deċiżjoni tal-Qorti tal-Appell Kriminali kienet finali. Huwa qed jikkontendi li fil-kamp ċivili, il-legislatur ha seb għal rimedju tar-ritrattazzjoni iżda dan ir-rimedju fil-kamp penali ma jeżistix. Għalhekk, il-fatt li d-deċiżjoni tal-Qorti tal-Appell Kriminali hija waħda finali, skond ir-rikorrent, iwassal sabiex id-drittijiet tiegħu għal smiġh xieraq ġew ivvjolati, u dan bi ksur tal-Artikolu 6 tal-Konvenzjoni Ewropea u fl-Artikolu 39 tal-Kostituzzjoni ta' Malta.
19. Ir-rikorrent qed ukoll jilmenta li seħħet diskriminazzjoni fil-konfront tiegħu, u dan bi ksur tal-Artikolu 14 tal-Konvenzjoni Ewropea, meta skont hu, f'akkuża identika bħal dik fil-konfront tiegħu, il-persuna l-oħra ġie liberat. In sostenn għal dan, ir-rikorrent ippreżenta is-sentenza deċiża mill-Qorti tal-Appell Kriminali fil-każ 21/2003 Il-Pulizija vs L-Avukat Siegfried Borg Cole deċiża fit-23 ta' Dicembru 2003 – sbatax-il sena qabel id-deċiżjoni illi urtat lir-rikorrent.
20. L-intimat Avukat tal-Istat stqarr li l-argument ta' l-intimat huwa li d-dritt għal smiġh xieraq ma jfissirx li għandu jkun hemm eżitu favorevoli għar-rikorrent, iżda li jkun hemm imparzjalità u li l-procedura iżżomm parità bejn il-partijiet. Imkien fit-test tal-Artikolu 6 tal-Konvenzjoni Ewropea u fl-Artikolu 39 tal-Kostituzzjoni, ma hemm konċess id-dritt ta' ritrattazzjoni.
21. Dwar it-tieni ilment tar-rikorrent, l-Avukat tal-Istat saħaq li l-fatt, li r-rikorrent kompli jagħmel paraguni u jinsisti dwar il-paragun mal-każ 'Il-Pulizija vs Siegfried Borg Cole mhux necessarjament għandu raġun. Di piu`, ġie sostnut ukoll, li dak li r-rikorrent qed jittenta jagħmel permezz ta' dan il-każ huwa odjuż għaliex qed jistieden lil din il-Qorti tistharreg mill-ġdid proċeduri Kriminali li jinsabu deċiżi finalment.

Ikkunsidrat

22. Il-Qorti tosserva li, tenut kont tal-allegazzjonijiet u difiżi mqajjma, jeħtieġilha tistharreg huwa hemmx ksur tal-jeddijiet invokati mir-rikorrent abbażi tal-Artikolu 6 u 13 tal-Konvenzjoni Ewropea, u dan fl-isfond tal-fatti u ċ-ċirkostanzi tal-każ.
23. **L-Artikolu 6(1) tal-Konvenzjoni Ewropea** jipprovdi:

“Fid-deċiżjoni tad-drittijiet ċivili u tal-obbligi tiegħu jew ta' xi akkuża kriminali kontra tiegħu, kulhadd huwa intitolat għal smiġh imparzjali u pubbliku fi żmien raġonevoli minn tribunal indipendenti u imparzjali imwaqqaf b'ligi.....”

Illi skont l-awturi **Harris, O’Boyle & Warbrick**, fil-ktieb “Law of European Covention on Human Rights” :

A number of specific rights have been added to Article 6(1) through the medium of its ‘fair hearing’ guarantee. The first of these to be established were ‘equality of arms’ and the right to a hearing on one’s presence. A breach of such a specific right may itself amount to a breach of the right to a ‘fair hearing’ without any need to consider other aspects of the proceedings. As noted, in cases not involving a breach of a specific right, the Court may nonetheless find a breach of the right to a ‘fair hearing’ on a ‘hearing as a whole’ basis.”

24. Il-kunċett ta’ smiġh xieraq jinsab ukoll sewwa deskritt fl-**Artikolu 39(2) tal-Kostituzzjoni ta’ Malta** li jistipula:

“Kull Qorti jew awtorità oħra ġudikanti imwaqqfa b’liġi għad-deċiżjoni dwar l-eżistenza jew l-estensjoni ta’ drittijiet jew obbligi ċivili għandha tkun indipendenti u imparzjali; u meta l-proċeduri għal deċiżjoni bħal dik huma mibdija minn xi persuna quddiem Qorti jew awtorità oħra ġudikanti bħal dik, il-każ għandu jiġi mogħti smiġh xieraq għeluq żmien raġonevoli.”

25. Kif fuq insenjat, il-kunċett ta’ smiġh xieraq jiddependi mill-iter proċesswali adoperat fil-kuntest tal-persuna in kwistjoni u cioè` smiġh fil-preżenza tal-‘equality of arms’. Sabiex l-prinċipji enunċjati fl-artikolu 6 jiġu sodisfatti jrid jintwera li l-proċess instema’ quddiem Qorti, kemm il-Qorti tal-Maġistrati kif ukoll il-Qorti tal-Appell Kriminali, illi hija Qorti imparzjali.

26. Hawnhekk, il-Qorti taqbel ma’ rilevat mill-Avukat tal-Istat, osija illi ir-rikorrent kellu aċċess għal Qorti, is-smiġh sar fil-preżenza tiegħu, il-partijiet ġew trattati b’mod ugwali, mingħajr ebda vantaġġ minn xi persuna jew oħra. Ir-rikorrent Masini ingħata l-opportunita` li jiddefendi ruħu u jressaq id-difiżi tiegħu, u ngħata it-terminu u żmien xieraq għall-preparazzjoni tal-każ tiegħu.

27. Kif osservat minn **Van Dijk u Van Hoof** fil-ktieb “*Theory and practice of the European Convention of Human Rights*” (3rd edition pg. 418).

*“Article 6(1) not only guarantess procedural remedies in relation to judicial proceedings, but also grants a right to judicial proceedings for the cases mentioned in this article; the right of access to court. This right has not been laid down in express terms in article 6. Its first paragraph only refers to entitlement to a fair and public hearing by a court, leaving it unclear whether this entitlement only exists where judicial proceedings have been provided founder domestic law, or implies, or rather oresupposes - a right to such judicial proceedings. This unclarity was lifted by the court in its **Golder** judgement (21st century 1975). There, the Court held that article 6 must be read in the light of the following two legal principles:*

- 1) *The principle whereby a civil claim must be capable of being submitted to a Judge, as one of the universally recognized fundamental principles of law; and*
- 2) *The principle of international law which forbids the denial of justice.”*

28. Fil-każ **Golder vs United Kingdom** (App 4451/1970), il-Qorti Ewropea irriteriet:

“It would be inconceivable, in the opinion of the Court, that Article 6 para.1 (art.6-1) should describe in detail the procedural guarantees afforded to parties in a pending lawsuit and should not first protect that which alone makes it in fact possible to benefit from such guarantees, that is access to a court. The fair public and expeditious characteristics of judicial proceedings are of no value at all if there are no judicial proceedings.

Taking all the preceding considerations together, it follows that the right of access constitutes an element which is inherent in the right stated by Article 6 para 1. This is not an extensive interpretation forcing new obligations on the Contracting States; it is based on the very terms of the first sentence of Article 6 para.1 read in its context and having regard to the object and purpose of the Convention, a lawmaking treaty (see the Wemhoff judgement of 27 June 1968, series A no 7,p 23, para 8) and to the general principles of law.”

29. L-awturi **Harris, O’Boyle & Warbwick** fil-ktieb Law of the European Convention of Human Rights (third edition, p.399) kitbu hekk:

“Despite cogent judgements to the contrary by the dissenting judges the court’s judgement has been long unquestioned and provides a strong foundation for the guarantee of the right to a court.”

30. In vista tas-suċitat, jidher evidentement, li r-rikorrent kellu aċċess għal Qorti, anke fl-istadju ta’ appell, li offrew il-garanziji kollha għal smiġh xieraq.
31. Għalhekk, jidher, mill-atti proċesswali li dak kollu li jirrikjedi smiġh xieraq, quddiem Qorti imparzjali fejn il-persuna jingħata d-dritt jiddefendi ruħu, għie sodisfatt.
32. Għalhekk, fil-karenza tal-prova li turi vjolazzjoni għal smiġh xieraq, l-ilment tar-rikorrent ikun infondat fil-fatt u fid-dritt.
33. Jiġi osservat, li nonostante l-ilment tar-rikorrent a tenur tal-artikolu 6 tal-Konvenzjoni Ewropea, ma saret l-ebda prova da parti tar-rikorrent li kien hemm nuqqas ta’ smiġh xieraq fil-konfront tiegħu. Anzi, jidher ċar illi r-rikorrent ingħata dritt ta’ smiġh xieraq, mhux darba iżda darbtejn. Madanakollu, mhux kuntent

- b'dak li ħa, wessa' l-imaġinazzjoni fertili tiegħu biex ikkrea vjolazzjoni oħra f'moħħu, jew, wisq tifhem il-Qorti, f'moħħ il-konsulenti legali tiegħu! – il-fatt li huwa ma għandux dritt ta' ritrattazzjoni timmina d-dritt tiegħu għal smiġħ xieraq.
34. Il-ġurisprudenza kollha ċitata fis-sottomissjonijiet tar-rikorrent tirreferi għall-Artikolu 6 u jirreferu għal apprezzament żbaljat tal-provi li jkun wassal għal konkluzjonijiet manifestament irragonevoli, indikazzjoni ċara li l-argumenti tar-rikorrenti huma ippennjati unikament fuq dan il-punt.
 35. Jidher ċar ukoll li r-rikorrent donnu qed jistieden lil din il-Qorti biex tistħarreg mill-ħdid il-fatti, li abbażi tagħhom il-Qorti tal-Maġistrati (Ġudikatura Kriminali u l-Qorti tal-Appell Kriminali iddeċidew li r-rikorrent Masini kien ħati ta' misapproprjazzjoni.
 36. Hawnhekk, il-Qorti tibda billi tosserva li l-funzjoni ta' din il-Qorti, mhijiex bl-ebda mod li tissindika ir-raġuni li wasslu biex l-kawżi jiġu finalment deċiżi iżda, li tara u tistħarreg hemmx vjolazzjoni tad-drittijiet umani kif allegat mir-rikorrent.
 37. L-ilment tar-rikorrenti, kif ġia fuq osservat, huwa prinċipalment fuq żewġ binarji.
 - a. L-ewwel **binarju** huwa dwar in-nuqqas ta' reviżjoni tat-tielet grad fil-kamp penali, fejn r-rikorrent qed jippretendi li kawża li giet deċiża finalment mill-Qorti tal-Appell Kriminali ikollha reviżjoni oħra fit-tielet grad, bħal ma jeżisti fil-possibiltà ta' ritrattazzjoni fil-kamp Ċivili.
 - b. It-tieni **binarju** huwa li r-rikorrent qed jibbaża l-ilment tiegħu, li gie diskriminat, meta ikkompara l-akkuża tiegħu mal-akkuża ta' persuna oħra, u eżebixxa l-każ deċiż 'il-Pulizija vs L-Avukat Siegfried Borg Cole'.
 38. Il-Qorti ser tibda billi teżamina t-**Tieni Binarju** imqajjem mir-rikorrent, peress illi ffit li xejn hemm x'jingħad għal din il-ħrafa u kongentura legali li vvintaw il-konsulenti legali tar-rikorrent, li ċertament ma tagħmel ebda ġieħ lil min ħasibha!
 39. Huwa prinċipju sekolari ben maghruf minn kull min huwa involut fil-kamp legali, minn ġuristi sa kull persuna bi pozzent limitat ta' intellett, inkluż liġi, li kull każ għandu l-fatti u ċirkostanzi distinti minn kwalunkwe każ ieħor.
 40. Għalhekk, hija kemm inverosimili kif ikoll inkredibbli li r-rikorrent, bl-assistenza koxxjenti tal-konsulenti legali tiegħu, setgħu qatt joholmu li, għax sbatax-il sena qabel, f'każ fejn kien hemm l-istess akkuża bħal ma kien hemm fil-konfront tiegħu, ingħatat deċiżjoni differenti minn tiegħu, allura huwa kellu d-drittijiet tiegħu lezi meta ngħata deċiżjoni differenti!
 41. Din il-Qorti tqis li għandha tirrabixxi l-ovvju, li l-Qorti tifhem li seta' sfuġġa lill-konsulenti legali, ossija li qatt ma jista' jsir konfrontazzjoni bejn każ ma' każ ieħor, u dana għaliex kull każ għandu l-fattispeċje tiegħu.

42. Għalhekk, l-argument ta' diskriminazzjoni imqajjem mir-rikorrent fit-Tieni Binarju ma għandu ebda bażi legali, u qed jiġi skartat.
43. Il-Qorti ser issa tgħaddi biex teżamina l-Ewwel Binarju, u cioè` li, minkejja li hassu aggravat mid-deċiżjoni tal-Qorti tal-Appell Kriminali, huwa ma seta' jagħmel xejn għaliex dik id-deċiżjoni kienet finali u ma hemmx ritrattazzjoni minnha.
44. Tajjeb jiġi osservat, li huwa ovvju li r-rikorrent ma qabilx ma' dak deċiż fiż-żewġ sentenzi tal-Qorti, fil-proċeduri Kriminali kontrih, kemm dik tal-ewwel Istanza, bħala Qorti tal-Maġistrati (bħala Qorti ta' Ġudikatura Kriminali) u kemm dik deċiża mill-Qorti tal-Appell Kriminali, fejn jgħid li dawn injoraw il-fatti ċari li rriżultaw mill-provi u għamlu apprezzament hażin tal-provi, li jwassal għal konklużjoni irragonevoli.
45. In sostenn għal dan l-argument fis-sottomissjonijiet tiegħu, ir-rikorrent ikompli jirreferi għal ġurisprudenza dwar apprezzament hażin u żbaljat tal-provi.
46. Huwa ċar li r-rikorrent qed jipprova jgħawweġ u jgēbbed kemm jista' u jabbina l-punt ta' apprezzament hażin tal-provi mal-fatt li huwa hassu aggravat għaliex ma teżistix possibilita` ta' ritrattazzjoni minn deċiżjoni tal-Qorti tal-Appell Kriminali – u għalhekk qed jgħid li ġew vjolati d-drittijiet tiegħu ta' smiġħ xieraq.
47. Harsa lejn il-kawżali elenkati fl-artikolu 811 tal-Kodiċi ta' Organizazzjoni u Proċedura Ċivili għal ritrattazzjoni fil-kamp Ċivili turi bl-aktar mod ċar li ma jirriżultax li “apprezzament hażin tal-provi” jaqa' taħt ebda mill-kawżali hemmhekk elenkati.
48. Għalhekk, din il-Qorti tippuntwalizza illi anke kieku ipotetikament, għall-grazzja tal-argument, id-dritt ta' ritrattazzjoni kif jeżisti fil-kamp ċivili kellu japplika għall-kamp kriminali wkoll, dak li qed jilmenta minnu r-rikorrent ma jeżistix peress illi ma jaqax taħt il-kawżali tad-disposizzjoni tal-liġi, l-Artikolu 811 tal-Kodiċi ta' Organizazzjoni u Proċedura Ċivili, li jitkellem dwar ritrattazzjoni.
49. Fid-dawl ta' dawn il-fatti, din il-Qorti tifhem, li m'hemmx lok għal appell minn appell, kif qed jikkontendi ir-rikorrent. Dak mitlub mir-rikorrenti f'din il-proċedura, huwa inkonċepibbli u inamissibbli fil-kamp ċivili, peress li dak li qed jilmenta minnu ma jaqax taħt il-kawżali tal-artikolu 811 tal-Kodiċi ta' Organizazzjoni u Proċedura Ċivili. Għalhekk huwa aktar inamissibbli fil-kamp penali, meta dan id-dritt ta' ritrattazzjoni ma japplikax għall-kamp penali.
50. Din il-Qorti tikkonkludi, li għal dak li qed jilmenta minnu r-rikorrent hemm id-dritt ta' appell li huwa finali. Hawnhekk, din il-Qorti ma tistax ma tikkondividix dak sollevat mill-Avukat tal-Istat, li meta r-rikorrent m'għogbitux u ma qabilx ma' dak deċiż fil-kamp penali għaliex ma kienx għall-gosti tiegħu, ippretenda li jingħata it-tielet ċans.

51. Għalhekk, in vista tas-suespost, m'hemm l-ebda ksur ta' dan l-Artikolu 6 tal-Konvenzjoni Ewropea, u l-Artikolu 39 tal-Kostituzzjoni tal-Konvenzjoni Ewropea.
52. Ir-rikorrenti jagħmel ukoll referenza għall-Artikolu 13, li jgħid:
- “Kull min ikollu miksura d-drittijiet u l-libertajiet tiegħu kontemplati f'din il-Konvenzjoni għandu ikollu rimedju effettiv quddiem awtorita` nazżjonali għalkemm dak il-ksur ikun sar minn persuni li jkunu qed jagixxu f'kariga uffiċjali.”*
53. Jiġi osservat, li minkejja li fit-tieni talba tiegħu jorbot l-ilment tiegħu ta' nuqqas ta' ritrattazzjoni fil-kamp penali ma' l-Artikolu 13 tal-Konvenzjoni Ewropea, fis-sottomissjonijiet, ma jsemmi xejn dwar l-Artikolu 13 tal-Konvenzjoni Ewropea – l-aqwa li nkunu semmejniha!
54. Mill-banda l-oħra, l-Avukat tal-Istat saħaq li huwa evidentement ċar, li l-Artikolu 13 tal-Konvenzjoni Ewropea ma jggarantixxix rimedji alternattivi li m'għandhomx x'jaqsmu mad-drittijiet fundamentali kif sanciti fl-istess Konvenzjoni. Għalhekk, il-pretensjoni tar-rikorrent għal dritt ta' ritrattazzjoni fi proċeduri penali, mhijiex bl-ebda mod relevanti ma' l-Artikolu 13 tal-Konvenzjoni għaliex mhuwiex direttament relevanti u konness ma' dritt fundamentali kif sancit fil-Konvenzjoni Ewropea.
55. Għalhekk, din il-Qorti tqis li dak mitlub mir-rikorrent fit-tieni talba ma jistax jintlaqa', u qed jiġi respint.
56. Dwar dak mitlub fit-tielet talba tar-rikorrent, din hija talba għal kollox inamissibbli. Kif diġa' ritenut, din il-Qorti f'każ ta' din ix-xorta, għandha l-funzjoni tistħarreg biss dak allegat dwar leżjonijiet ta' drittijiet fundamentali o meno. Izda bl-ebda mod, din il-Qorti ma għandha tissindika sentenzi mogħtija fil-proċedura Kriminali.
57. Għalhekk tiċhad it-tielet Talba tar-rikorrent.
58. Fir-raba' talba, r-rikorrent irrefera għall-artikolu 14 tal-Konvenzjoni Ewropea tad-Drittijiet tal-Bniedem waqt li qabbel is-sentenza tiegħu ma' dik mogħtija mill-Qorti tal-Appell Kriminali fil-każ “Il-Pulizija vs L-Avukat Siegfried Borg Cole”. Ir-rikorrent saħaq li fil-każ tiegħu, il-Qrati daħlu fid-dettal u analizzaw kif ir-rikorrent kellu sehem attiv u kriminuz fil-waqt illi fil-każ minnu riferut, dawn l-osservazzjonijiet ma kinux saru. Inoltre, r-rikorrent ippuntwalizza wkoll, li l-persuna l-oħra ma ngħatatx deċiżjoni, li ma jikkomettix reat ieħor fi żmien sentejn kif sar fid-deċiżjoni tiegħu deċiża mill-Qorti tal-Maġistrati bħala Qorti tal-gudikatura Kriminali.
59. Kif din il-Qorti diġa' kellha l-opportunita` tirritjeni aktar ‘il fuq, dawn it-tip ta' paraguni ta' każ ma' ieħor kif ittenta jagħmel ir-rikorrent, ma jstgħux isiru, peress illi l-fatti u ċ-ċirkustanzi ta' kull każ ikunu differenti u distinti minn kull każ ieħor.

60. La darba r-rikorrent għamel referenza għall-**Artikolu 14 tal-Konvenzjoni Ewropea** din il-Qorti ser tgħaddi biex tenunċja l-prinċipji tal-Artiklu 14.

61. **L-Artikolu 14 tal-Konvenzjoni Ewropea** jistipula:

“It-tgawdija tad-drittijiet u libertajiet kontemplati f’ din il-Konvenzjoni għandha tiġi assigurata mingħajr diskriminazzjoni għal kull raġuni bħalma huma s-sess, razza, kulur, lingwa, reliġjon, opinjoni politika jew opinjoni oħra, oriġini nazzjonali jew soċjali, assoċjazzjoni ma’ minoranza nazzjonali, proprjetà, twelid jew status ieħor.”

62. F’dan il-kuntest, tajjeb jingħad, li kif inhu risaput fil-ġurisprudenza, għalkemm jista’ ikun hemm vjolazzjoni ta’ dan l-Artikolu 14, anke jekk il-Qorti ma ssibx li hemm vjolazzjoni ta’ disposizzjoni oħra tal-Konvenzjoni, l-Artikolu 14 m’għandux eżistenza indipendenti mill-Artikoli l-oħra, u dejjem irid ikun hemm ness bejn il-fatt li qed jiġi allegat li hu diskriminatorju u xi haġa li taqa’ fl-ambitu ta’ xi wieħed jew aktar mid-drittijiet sostantivi tal-Konvenzjoni. (Ara **Ruth Debono Sultana et vs Dipartiment għal Standards fil-Harsien Soċjali et**, deċiża mill-Qorti Kostituzzjonali fit-3 ta’ April 2009; **Anne Miller pro et noe vs l-Avukat Ġenerali et**, deċiża mill-Qorti Kostituzzjonali fis-27 ta’ Marzu 2009; **Anthony Grech Sant vs l-A.G.** (50/2009/1) deċiża fit-8 ta’ Frar 2010 mill-Qorti Kostituzzjonali. Ukoll, fil-każ **Petrovic vs Austria** deċiża fis-27 ta’ Marzu 1998 ingħad:

“The Court has said on many occasions that Article 14 comes into play whenever the subject-matter of the disadvantage.....constitutes one of the modalities of the exercise of a right guaranteed.” (See National Union of Belgian Police vs Belgium decided on the 27th October 1975 series A no, 19 pg 20), or the measures complained of are linked to the exercise of a right guaranteed. (See Schmidt and Dahlstrom vs Sweden decided on the 6th February 1976 series A. No.21 pg.17).

63. Fil-każ **Haas vs Netherlands** deċiża fit-13 ta’ Jananr 2004, para 41, tingħad il-formula klassika ta’ kif jopera l-Artikolu 14:

“Article 14 of the Convention complements the other substantive provisions of the Convention and the protocols. It has no independent existence since it has effect solely in relation to the enjoyment of the rights and freedoms safeguarded by those provisions. Although the application of Article 14 does not presuppose a breach of those provisions, and to this extent, it is autonomous, there can be no room for its application unless the facts at issue fall within the ambit of one or more of the latter.”

64. Kif ingħad fil-każ **Spadea & Scalabrino vs Italy** deċiża fit-28 ta’ Settembru 1995:

*“Article 14 will be breached where, without objective and reasonable justification, persons in ‘relevantly’ similar situations are treated differently. For a claim of violation of this Article to succeed, it has therefore to be established inter alia, that the situation of the alleged victim can be considered similar to that of persons who have been treated.” (Ara f’dan is-sens **Raymond Vella et vs il-Kummissarju tal-Artijiet** (551/1995/10) deċiża mill-Qorti Kostituzzjonali fl-24 ta’ Mejju 2004).*

65. Fis-sottomissjonijiet tiegħu, il-konsulent legali tar-rikorrent sempliċiment komplja jelabora fuq il-paraguni magħmula, tramite l-avukat difensur tiegħu, bejn id-deċiżjonijiet fil-kamp Kriminali li ngħataw fil-konfront tiegħu, u d-deċiżjoni l-oħra kif eżebita fl-atti fl-ismijiet ‘Il-Pulizija vs l-Avukat Siegfried Borg Cole’.
66. Madanakollu, ir-rikorrent fis-sottomissjonijiet tiegħu, ma setax jorbot dan l-artikolu ma’ ksur ta’ l-ebda disposizzjonijeit oħra tal-Konvenzjoni Ewropea. Fin-nuqqas ta’ dan in-ness, billi ir-rikorrenti ma setax jipprova d-diskriminazzjoni minnu allegata, għax ma teżistix, din il-Qorti ser tieqaf milli tistħarreg l-ilment tar-rikorrent abbażi ta’ dan l-artikolu, proprju għaliex kif insenjat, dan l-Artikolu strettament ma għandux eżistenza indipendenti, u kwindi mhuwiex suffiċjenti li wieħed jallega biss diskriminazzjoni.
67. Għaldaqstant, l-ilment tar-rikorrent abbażi ta’ dan l-artikolu 14 tal-Konvenzjoni Ewropea mhuwiex ġustifikat u ma jistax jintlaqa.’
68. Għalhekk, tiċhad ukoll, ir-raba’ talba tar-rikorrent.
69. Referibbilment għall-ħames, is-sitt u s-seba’ talbiet dawn it-talbiet huma konsegwenzjali għall-ewwel erba’ talbiet. Ladarba fl-ewwel talbiet ma nstab li hemm l-ebda vjolazzjoni tad-drittijiet umani, it-talbiet għal danni, kumpens u rimedji oħra mhumiex ser jintlaqgħu.
70. Konsegwentement, tiċhad il-ħames, is-sitt u s-seba’ talbiet tar-rikorrent.
71. In konkluzjoni, din il-Qorti ma tistax ma tosservax illi l-proċeduri odjerni ma huma xejn għajr abbuż tas-sistema ġudizzjarja, ittentata mill-konsulenti legali tar-rikorrent, fejn ippruvaw jressqu it-tielet grad ta’ appell minn deċiżjoni fil-kamp kriminali, fejn, kemm in prim’ istanza kif ukoll fl-appell, ir-rikorrent instab ħati ta’ akkuża waħda minn tnejn li ġew lil addebitati, u ngħata sentenza li, fi kliem il-Qorti tal-Appell “kienet piena żgħira meta imqabbla mar-reat”.
72. **Huwa ċar illi t-talba u tqanqil ta’ kwistjonijiet kostituzzjonali da’ parte tar-rikorrent, bit-tmexxija u pariri tal-konsulenti legali tiegħu, huma sempliċiment frivoli peress illi ma għandhom ebda bażi legali u huwa ċar li kienu intenzjonati unikament, minn min irredigihom, sabiex jipprovdu lir-rikorrent bit-tama falza li sentenza, li ma kienx kuntent biha, terġa’ għal darba tiġi kkunsidrata mill-ġdid, u din għat-tielet darba – strataġemma li**

twassal biss għal aktar dewmien fi proċeduri u hela ta' hin prezzjuż, a beneficiċju biss ta' min ikun irredigihom u holom bihom inizjalment.

73. Għalhekk, il-Qorti ma għandha ebda dubju illi fil-każ odjern għandha tapplika dak ipprovdut fl-Artikolu 46 (5) tal-Kostituzzjoni u tiddikjara l-proċeduri odjerni bhala sempliċiment frivoli.

Konkluzjoni

Il-Qorti,

Wara illi rat l-atti kollha proċesswali kollha pprezentati quddiemha;

Wara illi rat is-sottomissjonijiet tal-konsulenti legali tar-rikorrent u ta' l-intimat Avukat tal-Istat;

Tgħaddi biex taqta' u tiddeċiedi l-vertenza odjerna billi:

Tilqa' l-eċċezzjonijiet kollha fil-mertu ta' l-intimat Avukat tal-Istat.

Tiċhad it-talbiet kollha tar-rikorrent kif dedotti għall-motivi spjegati, filwaqt illi:

Tiddikjara t-talbiet kollha tar-rikorrent bhala sempliċiment frivoli għall-għanjiet tal-Artikolu 46 (5) tal-Kostituzzjoni ta' Malta u L-Artikolu 4 (5) tal-Kap 319 tal-Liġijiet ta' Malta.

L-ispejjeż għall-proċeduri odjerni għandhom ikunu a kariku tar-rikorrent.

Francesco Depasquale LL.D. LL.M. (IMLI)
Imħallef

Rita Sciberras
Deputat Registratur